

‘కార్యదక్షుడు స్వర్డ్లోవ్’ - లెనిన్

స్వచ్ఛానువాదం :
నాగభూషణ్

(జనవరి 21 లెనిన్ వర్ధంతి సందర్భంగా లెనిన్ ఇచ్చిన స్వర్డ్లోవ్ స్మృతి ఉపన్యాసం -
మార్చి 18, 1919 - మాస్కో)

(అఖిల రష్యా సోవియట్ల కార్యనిర్వాహకవర్గ ప్రత్యేక సమావేశంలో ప్రాప్తలో ఇది మొదట 20, 1919వ తేదీన 60వ నెంబరు సంచికలో ప్రచురితం., Source : Lenin's Collected works, 4th English Edition, Progress Publishers, Masow, 1972, Vol.29, Pages 89-94)

కామ్రేడ్స్! ప్రపంచ కార్మికులంతా ఎప్పుడూ గౌరవించే పారిస్ కమ్యూన్ యొక్క వీరోచిత ఉత్థాన, మరియు విషాదకర పతన స్మృతుల మధ్య, మనం ఈరోజు స్వర్డ్లోవ్ యొక్క స్మృతిని కూడా చేర్చి గౌరవిస్తున్నాం. మన విప్లవ క్రమంలో, దాని విజయాల్లో కూడా, లక్ష్యపరిపూర్ణత కోసం కామ్రేడ్ స్వర్డ్లోవ్ అవసరమైన దానికన్నా అధికంగా పనిచేసి, ప్రతి ఒక్కరినీ అధిగమించాడు. కార్మికవర్గ విప్లవానికి ముఖ్యమైన, అత్యంత ఉపయోగకరమైన లక్షణాలు ఇవే. దీనికి జతగా, విప్లవంపట్ల తన పరిధికి మించిన విధేయత కూడా అతణ్ణి కార్మికవర్గ విప్లవ నాయకునిగా చెయ్యడంలో బలంగా పనిచేసింది.

కామ్రేడ్స్! బయటవైపు నుండి చూసిందాన్ని బట్టి న్యాయ నిర్ణయం చేసేవారు మన విప్లవానికి గల అసంఖ్యాక శత్రువులు. వీరంతా ఈరోజు విప్లవానికీ, దాని శత్రువులకీ మధ్య ఊగిసలాడుతున్నారు. శ్రామిక ప్రజల్ని దోపిడీచేసే వారితోనూ, శ్రామిక ప్రజల శత్రువులతోనూ నిర్ణయాత్మకంగా, మరియు నిరంతరంగా దృఢమైన మార్గంలో వ్యవహరించడమే విప్లవం యొక్క అత్యంత ముఖ్యలక్షణంగా పరిగణించాలి. విప్లవహింస లేకుండా కార్మికవర్గం ఎన్నటికీ విజయాన్ని సాధించలేదనడంలో ఏమాత్రం సందేహంలేదు. అలాగాక, అందులో ఏమాత్రం సందేహం వున్నా, విప్లవాభివృద్ధి యొక్క నిర్దిష్ట దశల్లో మాత్రమే, ఇంకా చెప్పాలంటే, నిర్దిష్టమైన, ప్రత్యేకమైన పరిస్థితుల్లో మాత్రమే విప్లవ హింస అనేది ఒక అవసరమైన, న్యాయబద్ధమైన విప్లవ ఆయుధం అవుతుంది. ఇంకా చెప్పాలంటే, విప్లవ ప్రయాణం అధికదూరం సాగి, అందులో లోతైన పరిజ్ఞానం సంపాదించినప్పుడు; అలాగే శాశ్వతమైన విప్లవ లక్షణాన్ని, దాంతోపాటు విప్లవ విజయానికి అవసరమైన షరతునీ పొందినప్పుడు! ఇంకా మిగిలినవి ఏవంటే, కార్మిక ప్రజలకు సంబంధించిన సంఘమూ, అలాగే శ్రామిక ప్రజలకు సంబంధించిన సంఘమూ కూడా జతకలిసినప్పుడు ఈ లక్షల కొలదీ గల శ్రామిక ప్రజలసంఘం మొత్తం విప్లవంకోసం పనిచేసేవారందరినీ మరింత క్రియాశీలం చేస్తుంది. ఇది విప్లవ విజయంలో అత్యంత విలువైన వనరు. ఇంకా ఈ కార్మికవర్గ విప్లవ లక్షణం ఏదైతే వుందో అది, దీని నాయకులు దీని ప్రత్యేకలక్షణాన్ని అత్యుత్తమంగా వ్యక్తంచేస్తూ ముందుకు తెచ్చిన, ఇంతకు ముందెప్పుడూ ఈ విప్లవంలో కనిపించనిది ఏదైతే వుందో, దానిపేరే ప్రజల సంస్థ! కార్మికవర్గ విప్లవం యొక్క ఈ లక్షణం, మొదటిశ్రేణి, మరియు అత్యుత్తమ కార్యదక్షునిగా ఉన్న యాకోవ్ స్వర్డ్లోవ్ ముందుకు కూడా తీసుకురాబడింది.

కామ్రేడ్స్! రష్యన్ విప్లవకారులమైన మనం - నిర్దిష్టంగా పొడిగించబడిన ఆ క్లిష్టమైన రోజుల్లో; కొన్నిసార్లు బాధాకరమైన మరియు విప్లవంకోసం సన్నద్ధం అయ్యేందుకు సుదీర్ఘ సమయం పట్టిన ఆ రోజుల్లో; సిద్ధాంతానికీ, సూత్రానికీ, కార్యక్రమానికీ, మరియు ఆచరణాత్మక కృషికీ మధ్య గల సంధికాలంలో - చాలా బాధలు పడ్డాం. ఆచరణ నుంచి సిద్ధాంతం వేరయిపోవడమే మనం పడ్డ ఆ బాధలకు కారణం.

పలు దశాబ్దాలకుపైగా పట్టిన రష్యన్ విప్లవోద్యమ చరిత్ర, పలువురు అమరవీరుల జాబితాతో జతకలిసి ఉన్నది. వారంతా విప్లవ లక్ష్యానికి పరమ విధేయులు. కానీ వారికి తమ విప్లవాత్మక ఊహల్ని ఆచరణలో పెట్టడానికి ఎలాంటి అవకాశం లభించలేదు. ఈ విషయంలో-విప్లవ పోరాటంలో-ఒంటరిగా చెయ్యబడ్డ, ఎవరైతే తమ వైపుణ్యాన్ని ప్రదర్శించగలరో అలాంటి వీరులకు - ఈ కార్మికవర్గ విప్లవం మొదటిసారిగా - ఒక వాస్తవిక గోదాను, ఒక నిజమైన ప్రాతిపదికను, ఒక నిజమైన వాతావరణాన్ని, ఒక నిజమైన ప్రేక్షకుల్ని, అలాగే ఒక నిజమైన కార్మికవర్గ సైన్యాన్ని - ఏర్పరచి, ఒక అవకాశాన్ని కల్పించింది. ఇంకా ఈ విషయంలో అత్యధిక ప్రతిభావంతులైనవారు, ఆచరణరీత్యా, నిపుణులైన నిర్వాహకులుగా పనిచేస్తూ, తమంతట తాము ఒక మినహాయింపుగా, యాకోవ్ స్వర్డ్లోవ్ ఎలాగైతే స్వయంగా ఒక ఉన్నత స్థానాన్ని గెల్చుకుని, సరైన రీతిగా దాన్ని ఆక్రమించగలిగాడో, అలాగే వారూ ఒక విశిష్ట స్థానాన్ని గెలుచుకున్నారు.

ఈ కార్మికవర్గ విప్లవ నాయకుని జీవితాన్ని గురించి మనం గమకు పరిశీలించినట్లయితే, అతడి యొక్క ఆశ్చర్యకరమైన నిర్వహణా సామర్థ్యాన్ని దీర్ఘకాల పోరాటక్రమంలో అభివృద్ధి చేసుకున్నట్లు మనం గమనించగలం. ఇంకా ఈ కార్మికవర్గ

నాయకుడు తనకివ్వబడ్డ ఆశ్చర్యకరమైన వరాల్లో ప్రతి ఒక్కదాన్నీ స్వయంకృషి ద్వారా - విప్లవ కార్యక్రమాలకు సంబంధించిన వేర్వేరు క్లిష్ట సమయాల్లో పొందిన అనుభవాలద్వారానే సంపాదించాడని మనం గమనించ గలం. తాను యువకునిగా ఉన్నప్పుడే, తగిన వివరాలు తెలియకుండానే, తన రాజకీయ ఆకాంక్షల్ని పెంపొందించుకుని, తన కార్యక్రమాలు మొదలెట్టిన తొలిరోజుల్లోనే, తనని తాను విప్లవానికి సంపూర్ణంగా అంకితం చేసుకున్నాడు. ఆ కాలంలోనే, అంటే 20వ శతాబ్దపు అత్యంత ప్రారంభంలోనే, కామ్రేడ్ స్వెర్డ్లోవ్ అత్యంత నికచ్చిరకపు వృత్తి విప్లవకారునిగా మన వెనుకే నిలబడ్డాడు. తన కుటుంబం యొక్క పాత బూర్జువా సమాజానికి చెందిన సకల సౌఖ్యాలనూ, అలవాట్లనూ వదిలేసి, హృదయపూర్వకంగా తనని తాను విప్లవానికి అంకితం చేసుకున్నాడు. ఇలా ఎన్నో సంవత్సరాలపాటు, దశాబ్దాలపాటు, జైలు నుంచి ప్రవాసానికి, ప్రవాసం నుంచి జైలుకీ మారుతూ కూడా, విప్లవకారుల్ని ఉక్కులా దృఢతరం చేసే లక్షణాల్ని స్వయంకృషి ద్వారా, ఎన్నో ఎన్నో సంవత్సరాలపాటు పెంపొందించుకుంటూ, కృషిచేశాడు.

అయినప్పటికీ, ఈ వృత్తి విప్లవకారుడు ఎప్పుడూ, ఒక్క క్షణం కూడా, ప్రజలతో సంబంధాలను కోల్పోలేదు. జారిజం పరిస్థితులు అతణ్ణి నిర్బంధానికి గురిచేసి నప్పటికీ, ఆ రోజుల్లోని ఇతర విప్లవకారులవలె, ప్రధానంగా రహస్య జీవితాన్నీ, చట్టవిరుద్ధ కార్యక్రమాల్నీ చేపట్టి, అప్పుడు కూడా, అంటే రహస్య జీవితంలోనూ, చట్టవిరుద్ధ కార్యక్రమాల్లో కూడా, భావజాలపరంగా ముందున్న శ్రామికులతో, స్వెర్డ్లోవ్ భుజం భుజం కలిపి, చెయ్యి చెయ్యి కలిపి, ముందుకు నడిచాడు. ఈ విధంగా 20వ శతాబ్దపు ప్రారంభంలోనే, విప్లవ మేధావుల యువతరంలో తను స్థానం సంపాదించేందుకు ప్రయత్నించాడు.

ఇక అటుపైన, అభివృద్ధి చెందిన వందలాది శ్రామికుల గ్రూపులు పలు కార్యక్రమాలు చేపట్టి, విప్లవ పోరాటంలో ఉక్కులాంటి దృఢత్వాన్ని సంపాదించి, కలిసి కట్టుగా ప్రజలతో సన్నిహిత సంబంధాల్ని ఏర్పరచుకొని, రష్యాలో కార్మికవర్గ విప్లవం విజయవంతం అయ్యే అవకాశం వుండేలా దాన్ని అభివృద్ధి పరిచారు. ఆ కాలాన్ని జాగ్రత్తగా పరిశీలించినట్లయితే, చట్ట వ్యతిరేక కార్యక్రమాలు జరిగిన ఆ దీర్ఘకాలంలో, ఏ మనిషి తన విశిష్ట వ్యక్తిత్వంతో పోరాటంపైనే దృష్టి కేంద్రీ కరించాడో; ఎవరైతే ప్రజలతో నిత్య సంబంధాల్ని కోల్పోకుండా ఉండగలిగాడో, ఎవరైతే రష్యాను వదిలి పెట్టకుండా ఉండగల్గాడో, ఎవరు తన నిరంతర కృషి ద్వారా వరుస సంఘటనలకు పాల్పడుతూ ఉత్తమ శ్రామికులతో కలిసిపోయి ఉన్నాడో, ప్రభుత్వ క్రూర పద్ధతుల వల్ల విప్లవకారులు సాధారణ జీవితం నుండి వేరుపడినప్పటికీ ఎవరు కార్మికుల ప్రేమాస్పద నాయకునిగా మన్ననలందుకున్నాడో, ఇంకా తన ఆచరణద్వారా గొప్ప జనరంజక నాయకునిగా, అభివృద్ధి చెందిన కార్మికులకు కూడా గొప్ప నిర్వాహకునిగా ప్రసిద్ధికెక్కాడో - అతడే ఈ స్వెర్డ్లోవ్!

చట్టవ్యతిరేక కార్యక్రమాల్లో నిమగ్నమైన వృత్తి విప్లవకారులు, అలాంటి నిర్దిష్టమైన చర్యల వల్ల ప్రజల నుండి పూర్తిగా వేరుపడిపోతారని కొంతమంది - వీరిలో ఎక్కువమంది మన వ్యతిరేకులు, లేదా భయస్థులు - భావిస్తారు. అయితే అలా భావించడం మిక్కిలి తీవ్రమైన తప్పిదమని కామ్రేడ్ యాకోవ్ స్వెర్డ్లోవ్ యొక్క విప్లవ చర్యలు మనకు నిరూపించి చూపించాయి. ఈ చర్యలతో పాటు, విప్లవ లక్ష్యంపట్ల అతడికి గల అవధులు లేని విధేయత-ప్రజల జీవితాల్లో గల ఆ విశిష్టమైన లక్షణం కలిగిన ఇంకా ఇలాంటి నాయకులు పలు జైళ్ళల్లోనూ, అలాగే అత్యంత మారుమూలన గల సైబీరియా ప్రవాసాల్లోనూ మన కార్మికవర్గ విప్లవపుష్పాన్ని ఉత్పత్తి చేశారు. ఎప్పుడైతే ఈ విప్లవం మనుషుల జ్ఞానం, మరియు సంఘ నిర్మాణ కౌశలంతో జతకలిసిందో అప్పుడు గొప్ప నిర్వహణాదక్షులు తయారయ్యారు. చట్టవ్యతిరేక సర్క్యూ (బృందాలు), రహస్యంగా సాగిన విప్లవ కృషి, చట్టవ్యతిరేకపార్టీ - వీటిలో ఏ ఒక్కటిగాక, అన్నీ కలిసి మానవాకారం ధరిస్తే - అతడే యాకోవ్ స్వెర్డ్లోవ్ అవుతాడు. ఈ ఆచరణ యోగ్యమైన పాఠశాల ద్వారానే అతడు ఉత్తీర్ణుడయ్యాడు. అతడు మొదటి సోషలిస్టు సోవియట్ రిపబ్లిక్లో మొదటివ్యక్తి కావడంలో అవసరమైన శక్తి సామర్థ్యాలు అందించడానికి గల పాఠశాల ఇదొక్కటే. విశాల కార్మికవర్గ ప్రజల మొదటి ఆర్గనైజర్ (నిర్వాహకుని) యొక్క స్థానం ఇది!

కామ్రేడ్స్! ఇతరుల్లాగే నాక్కూడా ఒకానొక ప్రత్యేక సందర్భంలో వరుసగా ప్రతిరోజూ అతడితో కలిసి పనిచేసే అవకాశం లభించింది. ఇతరుల్ని తన బలమైన ఆలోచనలతో ఆకర్షించి, సంఘంలోకి (పార్టీలోకి) చేర్చడం అనే తనకు గల ఒకానొక ప్రత్యేకమైన నిర్వహణా నైపుణ్యాన్ని అప్పుడు నేను స్వయంగా చూశాను. ఆ నైపుణ్యం ద్వారా మన పార్టీకి అతడు ఎంతగానో తోడ్పడ్డాన్ని చూసి మనం గర్వించేవాళ్ళం... కేవలం గర్వించడం.... ఇప్పటిదాకా కూడా....! కలిసికట్టుగా, నైపుణ్యంతో, నిర్వహణాశక్తితో, సంఘటిత కార్మికజనం సమర్థవంతంగా పనిచెయ్యడం మొదలైన వాటిద్వారా అతడు మనకోసం విప్లవం ఫలప్రదమయ్యే అవకాశాన్ని కలిగించాడు. అలాగే ఇంకా కార్మికవర్గ విప్లవం యొక్క అవసరాలకు సమాధానాలు ఇవ్వడంలో - కలిసికట్టుగా ప్రయత్నించడం, నిర్వహణా పనుల్లో ఏ ఒక్కదాంట్లో మనం విజయం సాధించకుండానే, అలాగే మనం ఎదుర్కొన్న అసంఖ్యాకమైన కష్టాల్లో ఏ ఒక్కదాన్నీ అధిగమించకుండానే, ఇంకా మనం మొదట దృఢంగా నిలబడేందుకు చేసిన ప్రయత్నాల్లో ఏ ఒక్కదానికి తగిన శక్తిని పొందకుండానే, ఇప్పుడు తగిన అనుభవాన్ని సంపాదించాం.

మహోద్రిక్తంగా సాగిన ఆ విప్లవ పోరాటంలో ప్రతి విప్లవకారుడూ ఏదో ఒక ప్రత్యేక స్థానంలో వుండి పోరాడాడు. ఆ సమయంలో కొద్దిమంది వుండే సంస్థలు నెమ్మదిగా, జాగ్రత్తగా చర్యలు చేపట్టినప్పటికీ, వాటికి గొప్ప ప్రాముఖ్యత వున్నది. అదేమిటంటే, విప్లవక్రమంలో ఎవరూ ప్రశ్నించలేని, అనుమానించలేని ఉన్నత నైతిక ప్రతిష్ఠను గెలుచుకోవడం! ఈ నైతికస్థితి కేవలం భావమే తప్ప, రూపం లేనప్పటికీ, విప్లవకారులకు ఇది ఒక ప్రత్యేక స్థితిని కల్పించింది.

ఒక సంవత్సరానికి పైగా మనం నమ్మశక్యం కానంత బరువును మోస్తుండగా, నిజానికి ఆ బరువంతా అసంఖ్యాకమైన చిన్న చిన్న సర్కిళ్ళు (బృందాలు) కొద్దిమంది విధేయులైన విప్లవకారులుండే బృందాల పైన పడింది. ఇంకో నిజం ఏమంటే, ముఖ్యమైన బృందాలు మిక్కిలి దృఢంగా, వేగంగా, ఏకగ్రీవంగా అత్యంతక్షిప్తమైన సమస్యలపై కలిసికట్టుగా పనిచేశాయి. ఆ బాధ్యతంతా పూర్తిగా వాటిలో ముఖ్యస్థానంలో ఉన్న, ఒక మినహాయింపుగా ప్రత్యేక నిర్వహణా నైపుణ్యం గల స్పెర్డ్ లోవ్ వంటివారిపై పడింది. అతడు ఒంటరిగా, కార్మికవర్గ ఉద్యమానికి సంబంధించిన మనుషుల్ని నడపడంలో అసాధారణమైన జ్ఞానాన్ని సంపాదించ గలిగాడు. ఒంటరిగానే అతడు సుదీర్ఘంగా, సంవత్సరాల తరబడి పోరాటక్రమంలో ఏం చేసిందీ - దాన్ని మీకు నేను మిక్కిలి సంక్షిప్తంగా తెలియచేస్తాను.

ఆచరణలో ఉన్న కార్యకర్తగా అతడు ఆశ్చర్య కరమైన సామర్థ్యాన్ని సాధించగలిగాడు. ఒక నిర్వాహకుని యొక్క ఆశ్చర్యకరమైన సామర్థ్యం, పోలికలేని, పోటీ పడలేని ప్రతిష్ఠ - కొన్ని అతిపెద్ద శాఖలు గల పని - అఖిల రష్యా కేంద్ర కార్యనిర్వాహకవర్గానికి సంబంధించిన పని - కొందరు సామాన్య కార్యకర్తలు ఒక బృందంగా కలిసికట్టుగా నిర్వహించగల పనిని అతడొక్కడే పూర్తి బాధ్యతతో తీసుకోవడానికి తగిన శక్తిని కలిగిఉన్నందుకు అతడికెన్నయినా కృతజ్ఞతలు చెప్పాలి!

పైన పేర్కొన్న అంత పెద్ద సంస్థను నడపడంలో ఆచరణలో ఎదురయ్యే సమస్యలు సంఖ్యలో అధికమే గాక, అతిపెద్దవీ, మరియు అత్యంత ప్రాధాన్యత కలిగినవీ. అయినప్పటికీ, అతడు వాటిని ఒంటరిగానే ఎదుర్కొని, విజయం సాధించాడు. అతడు చెప్పే ఒకేఒక మాట, ఎలాంటి వ్యతిరేకతలూలేని, చర్చకోసం ఎలాంటి సభలూ జరపని, ఓటింగ్ నిబంధనలు పాటించని, అంతిమ పరిష్కారంగా ఆమోదించబడేది. ప్రతి ఒక్కరూ సంతృప్తి చెందినట్లుగా భావిస్తూండగా; గొప్ప ఆచరణాత్మకమైన జ్ఞానం, మరియు నిర్వహణాపరమైన సామర్థ్యం ప్రాతిపదికన, వారి సందేహాలన్నీ తీర్చబడేవి. కేవలం వందల, వేల అభివృద్ధిచెందిన కార్మికులు మాత్రమేకాదు, అసంఖ్యాకమైన ప్రజానీకం కూడా దాన్ని అంతిమ పరిష్కారంగా ఆమోదించేవారు.

మహా విప్లవాలు పోరాట క్రమంలో మహోన్నత మానవుల్ని వెలికితీసి, నాయకత్వ స్థానంలో నిలబెట్టి, వారి నైపుణ్యాల్ని అభివృద్ధి చేస్తాయనీ, అంతకుముందు అలాంటి నైపుణ్యాలు అసంభవమని భావించేవారనీ, చాలాకాలం కిందటే చరిత్ర రుజువుచేసింది. చట్టవ్యతిరేక అధ్యయన బృందాలూ, మరియు రహస్యకార్యకలాపాలూ అనే ఒక పాఠశాల; ఇంకా చిన్నదైన, కఠినంగా వ్యవహరించే పార్టీ అనబడే మరొక పాఠశాల, అలాగే తురుహ్న్ స్కై జైలు అనబడే ఇంకో పాఠశాల - ఇవన్నీ కలిసి ఇలాంటి నిర్వాహకుణ్ణి తయారుచేయగలవని ఏ ఒక్కరూ ఊహించలేకపోయారు. ఇతడెలాంటి నిర్వాహకుడంటే, ఎవరితోనూ పోలికలేలేని, సందేహాలకు అతీతుడైన వానిగా ప్రతిష్ఠను గెలుచుకున్నవాడు! ఇంకా ఎలాంటివాడంటే, యావత్తు రష్యా అంతటా సోవియట్ల అధికారానికి నిర్వాహకుడు! అంత మాత్రమేనా? ఇతడికి గల జ్ఞానంలో ఇంతటివాడు మరొకడు లేడంటే, అతిశయోక్తి లేదు. ప్రపంచంలోని అన్ని ప్రాంతాలకన్నా, అన్ని దేశాలకన్నా ముందుగా; క్లిష్టతతోపాటు అలసట కలిగించిన, బాధాకరమైన, రక్తాన్ని చిందించిన, కానీ విజయానంతరం అత్యంత ఆనందదాయకమైన సోవియట్లను తయారు చేయడానికి, ఆపై సోవియట్ ప్రభుత్వ ఏర్పాటుకు కారణమైన పార్టీని నిర్వహించడంలో కూడా ఇతడికి గల ఆ జ్ఞానం ఎంతగానో తోడ్పడింది.

మనం ఎన్నటికీ ఈ మనిషి స్థానాన్ని భర్తీ చెయ్యలేం. ఎందుకంటే, ఇతడు ఒక మినహాయింపు కలిగిన నిర్వహణా నైపుణ్యాన్ని సానబట్టి, ఆ విద్యలో ఆరితేరినవాడు. అతడి స్థానాన్ని భర్తీచెయ్యడమంటే, మన అర్థంలో, అతడికి గల అన్ని నైపుణ్యాలూ ఉన్న ఓ మనిషిని, ఓ కామ్రేడ్ ని వెతికి పట్టుకోవడం! అయితే ఏ ఒక్కడూ యాకోవ్ స్పెర్డ్ లోవ్ యొక్క దరిదాపుల్లోకి కూడా రాలేదు. అతణ్ణి గనుక పరిశీలనగా గమనిస్తే, ముఖ్యంగా పని విషయంలో, ఏ సందేహం అక్కర్లేదు, అతడు తన స్థానాన్ని భర్తీచెయ్యరానివాడు! నిర్వాహకునిగా అతడు తన పనితనాన్ని చూపిస్తూ, తగిన మనుషుల్ని కనుగొని, వివిధరకాలుగా ఉన్న అన్ని ప్రభుత్వశాఖల్లోనూ బాధ్యతాయుత స్థానాల్లో నియమించాడు. ఈ చర్యవల్ల వచ్చే ఫలితం భవిష్యత్తులో మాత్రమే కనిపిస్తుంది. ఎలా అంటే, అతడు నియమించిన అన్ని గ్రూపులకూ చెందిన మనుషులు, అన్ని ప్రధాన శాఖలనూ నిర్వహిస్తూ, అతడు ఇప్పటిదాకా ఎలా అన్నిశాఖలకూ ఏకైక బాధ్యునిగా ఉండి, సమర్థవంతంగా పనిచేశాడో, అలా వారూ ఇప్పుడు అతడి అడుగుజాడల్లో గనుక నడిస్తే, ఇతడి సమర్థతకు దగ్గరగా వచ్చిన వారవుతారు.

కార్మికవర్గ విప్లవం బలమైనదీ, స్పష్టమైనదీ. ఇందుక్కారణం దీనివేళ్ళు లోతుగా వ్యాపించడమే. మనకి తెలుసు, ఇది కొత్తవారిని ఉన్నతస్థానానికి తీసుకొచ్చి, అంకితభావంతో పనిచేసేలా చేసి, తమ జీవితాల్ని పోరాటానికి అర్పించేలా చేస్తుంది. నిజానికి వారికి తక్కువ అనుభవమే వుంది, తక్కువ జ్ఞానమే వుంది. అంతేగాక, వారు మొదట కొద్దిపాటి శిక్షణే పొందారు. కానీ ఆ మనుషులకు జనంతో విస్తృత సంబంధాలున్నాయి. అంతేగాక, ఎవరైతే తమ స్థానాలుల్నుంచి వదోన్నతులు

పొందేందుకు అర్హులో, ఆ మనుషుల బృందాలు తమ తమ ఆశయాల్ని కొనసాగించేందుకూ, తమ మార్గంలో ముందుకు సాగి లక్ష్యాన్ని సాధించేందుకూ, అలాగే తాము దేన్నయితే మొదలెట్టాలో దాన్ని పూర్తిచేసేందుకూ - చనిపోయిన మేధావుల స్థానాన్ని వారు పూరిస్తారు. ఈ అంశాన్ని పరిగణనలోకి తీసుకుంటే, కార్మికవర్గ విప్లవాన్ని రష్యాలోనూ, ప్రపంచ మంతటా కూడా, ఒక బృందం తర్వాత మరో బృందం ముందుకు తీసుకెళుతుందని పూర్తి సంతృప్తి చెందాం. ఈ బృందాలన్నీ కార్మిక మరియు రైతాంగ శ్రామికులకు సంబంధించిన అసంఖ్యాక సెక్షన్లకు చెందినవి. వీరంతా జీవితానికి సంబంధించిన ఆచరణాత్మక నిర్వహణా నైపుణ్యం అనే జ్ఞానసంపద కలవారు. అయితే ఈ జ్ఞానం సామూహికమైందే తప్ప, వ్యక్తిగతమైంది కాదు. ఈ లక్షలాది బలమైన కార్మికవర్గ సైన్యం లేనట్లయితే, విప్లవం విజయం సాధించేదికాదు.

యాకోవ్ స్వెర్డ్లోవ్ స్మృతి-విప్లవకారుడికి తమ ఆశయం ఎడల గల విధేయతకు ఒక శాశ్వత గుర్తుగా ఉపయోగపడుతుంది. అంతేకాదు, ఆచరణతో - స్వీయ నియంత్రణను ఎలా సమన్వయం చేయాలన్నదానికి కూడా ఇది ఒక ఉదాహరణ ప్రాయంగా పనికొస్తుంది. అంతేనా, ఆచరణాత్మక నైపుణ్యానికీ, ప్రజలతో సన్నిహిత సంబంధాలకీ, అలాగే వారికి (ప్రజలకు) ఎలా మార్గ నిర్దేశం చెయ్యాలన్నదానికి కూడా స్వెర్డ్లోవ్ స్మృతి ఉపయోగపడుతుంది. ఇంకాచెప్పాలంటే, ఎదుగుతూండే కార్మికవర్గ అసంఖ్యాక యువతరానికి స్వెర్డ్లోవ్ స్మృతి ఒక హామీగా ఉంటూ, ప్రపంచ కమ్యూనిస్టువిప్లవ విజయ సాధనలో ముందంజ వెయ్యడానికి పై ఉదాహరణలన్నీ మార్గనిర్దేశం చేస్తాయి.

○○○○○